



31 ነሐሴ 2020

**መልእኽቲ ኣምባ. ዓንደብርሃን ወልደጊዮርጊስ  
ብኣጋጣሚ ባሕቲ መስከረም 2020**

**ክቡር ህዝቢ ኤርትራ ኣብ ውሽጥን ኣብ ወጻኝን፡**

**ጀጋኑ ሓይልታት ምክልኻል ኤርትራ፡**

ኣቐዲመ፡ በዚ ዕዘ-ዘ ኣጋጣሚ ባሕቲ መስከረም 2020፡ መበል 59 ዝክረ-ዓመት ጅምረ ብረታዊ ቃልሲ፡ ንመላእ ህዝቢ ኤርትራ፡ ኣብ ውሽጥን ኣብ ወጻኝን፡ ዮሃና እብል ።

ኣብ ባሕቲ መስከረም 1961፡ ሓርበኛ ሓምድ እድሪስ ዓዋተ፡ ተባዕ ሃገራዊ ተበግሶ ብምውሳድ፡ ሒደት መቐልሰቲ መሪሑ ምውሳድ ብረታዊ ቃልሲ ህዝቢ ኤርትራ ንሓርነት ኣበሲሩ ። ድምጺ ናይተን ኣብታ ታሪኻዊት ዕለት፡ ኣንጻር ጐባጢ ሓይሊ ኢትዮጵያ ኣብ እምባ ኣዳል፡ ጋሽ-ባርካ፡ ዚተተኩላ ቀዳሞት ጠያይቲ፡ ኣብ ልብን ኣእምሮን ኤርትራ-ውያን፡ ብዓቢ ዓውታ ተቐሊሑ ። ኣብ መላእ ህዝቢ ኤርትራ፡ ብፍላይ ኣብ መንእሰያት፡ ሓድሽ ተስፋ ዘሪኡ፡ ሃገራዊ ወኒ ኣበራቢሩ ።

ኩናት ግን፡ ህዝቢ ኤርትራ፡ ኩሉ ሰላማዊ መንገድታት ንመሰል ርእሰ-ውሳኔ ምስ ተዓጽዖ ተገዲዱ እምበር መሪሖ ዘበገሶ ኣይነበረን ። ከምቲ ፕረዚደንት ከነዲ ዚበሎ፡ “እቶም ሰላማዊ ለውጢ ዘይከኣል ዚገብሩ፡ ጐንጻዊ ሰውራ ዘይተርፍ ይገብሩ” ኩይኑ፡ ህዝብና ሰላማዊ ኣማራጺ ምስ ሰኣነ፡ ንመግዛእታዊ ጐንጽ ብሰውራዊ ጐንጽ ንምምካት ተላዒሉ ። ስለዚ፡ እቲ ብረታዊ ተቐውሞ መቐጻልታ ናይቲ ቅድሚኡ ኪካየድ ዚጸንሐ ፖለቲካዊ ቃልሲ ንመሰል ርእሰ-ውሳኔ ኢዩ ። ብፖለቲካዊ ዓይኒ፡ ርእሰ-ውሳኔ ክልተ ተመላእኦት መሰላት ይሓቡ፡ - መሰል ሃገርን መሰል ህዝብን ።

እቲ ብመሪሕነት ጅግና ሓምድ ዓዋተ፡ ብሒደት ሓርበኛታት ዚተበገሰ ቃልሲ ሰፊሕ ደገፍን ተሳትፎን ህዝቢ እናኣዋህለለ ዓብዩ ። እቲ መሪር ኩናት ሃገራዊ ሓርነት፡ ቀስ ብቐስ፡ ከም ቃጸሎ ናብ መላእ ኤርትራ ልሒሙ ሓያል ሰውራዊ ሃልሃልታ ኣባሪዑ፡ ብዙሕ ሓርጐጽገጽ ዚመልኦ ዓቕብ-ቅልቅልን ኣዕናዊ ኩናት ሓድሕድን ሰጊሩ፡ ከቢድ መስዋእቲ ኣኸፊሉ፡ ኣብ መበል 30 ዓመቱ፡ ንጐባጢ ሰራዊት ኢትዮጵያ ብፍጹም ሰዒሩ ልዑላዊ ናጽነት ኣረጋጊጹ ።

ህዝቢ ኤርትራ ሃገራዊ ናጽነት ንምጭባጥን ደምክራሲያዊ መንግስቲ ንምትካልን ተቐሊሱ ። ምእንቲ ናጽነትን ሓርነትን፡ ከቢድ መስዋእቲ ናይ ህይወት፡ ኣካላትን ንብረትን ከፊሉ፡ መዘና-ኣልቦ ግፍዒታት ተጻዊሩ ። ልዑላዊ ናጽነት ኤርትራ፡ ብተባዕ ቃልሲን መዘና-ኣልቦ መስዋእትን ሓርበኛ ተጋዳላይን ህዝብን ዚተረኽቦ ዓቢ ታሪኻዊ ዓወት ናይ መላእ ህዝቢ ኤርትራ ኢዩ ።

ኩይኑ ግን፡ ብረታዊ ቃልሲ ብምሉእ ዓወት ተዘዚሙ ናጻ ልዑላዊት ሃገር ድሕሪ ምእዋጅ፡ ህዝቢ ኤርትራ ናይ ገዛእ ርእሱ መንግስቲ ብናጽነት ንምምራጽ፡ ኣገባብ ፖለቲካዊ ኣወዳድባ ሕብረተሰቡ ንምውሳኑ፡ ኣብ ደሞክራሲያዊ መስርሕ ምሕደራ ንምስታፍ፡ ኩነ ቅጠባዊ፡ ማሕበራውን ባህላውን ጉዳያቱ ንምምሕዳር ዛጊት ኣይከኣለን።

መሰረታዊ ዕላማታት ቃልሱ ተጠሊሙ። ኣብ ኣደራዕ ምልካዊ ግፍዒ ወዲቐ፤ ኣብ ገዛእ ሃገሩ መነባብሮኡ ንከየማዕብል፤ ህይወቱ ንከየመሓይሽ ኩሉ ዕድላት ተነፊጉ፤ ሎሚ፡ ድሕሪ ናይ 29 ዓመታት ናጽነት፡ ኣብ ሓሳረ-መከራ ናይ ክቱር ድኽነትን ጃምላዊ ስደትን ጥሒሉ ይርከብ። ሓምድ ዓዋተን ብጽቱን፡ ህዝቢ ኤርትራ ድሕሪ ናጽነት ብጃምላ ንኪስደድ ብረት ኣየልዓሉን። ሰማእታትና፡ ህዝቢ ኤርትራ ድሕሪ ናጽነት ብኣረሜናዊ ግፍዕን ሕሱም ድኽነትን ንኪላቐ ኣይተሰውኡን።

ከምቲ እቲ ስርዓት ወግሐ ጸብሐ ከእምኖ ዚደሊ፡ ጃህራ ኣየቕይሕ፤ ፕሮፓጋንዳ ሃገር ኣየማዕብል፤ ዘረባ መግቢ ኣይከውን፡ ኣይብላዕ ኣይስተ። ዘይፍጻሙ መብጽዓታት ኩነ ኣጉል ተስፋታት ቅጠባ ኣየልምዑ፤ መነባብሮ ህዝቢ ኣየመሓይሹ። ኪኖ ተደጋጋሚ ዘረባታት ዚኸይድ ማእቶታዊ ስራሕ ስለዘየለ፤ ተኸእሎ ምዕባለ ሃገርና ባኪኑ፤ ኤርትራ ብኹሉ መምዘኒታት፡ ምስተን ኣዝየን ዚደሓራን ዚደኸያን ሃገራት ኣፍሪቃ ተሰሪዓ።

እቲ ፍርያም መሬት ከበሳን መታሕትን፡ ኩምራታት ዕቕር ማዕድናት፡ ሃብታም ማያት ቀይሕ ባሕሪ፡ ዓቢ ዘባዊ ክብሪ ዘለወን ወደባት ዚውንን ትጉህን ጸዕረኛን ህዝቢ፡ ብሓለጊ ጥሜት ኪግረፍ፡ ብጃምላ ኪስደድ፡ ፈቐድኡ ኪወረድ፡ ብሓቂ ዘስደምም ግሪንቢጥ ኢዩ። እዚ ክወገነት'ዚ፡ እቲ ክብረት ዘይብሉ ሕፍረት ስለዘይስምዖ ደኣ'ምበር፡ ነቲ ገዛኢ ስርዓት'ውን ከሕፍሮ ምተገብእ።

ሕሉፍ ሓሊፉ፡ ኣብዚ ብሰሪ ለበዳ ኮቪድ-19፡ ጃምላዊ ዕሽጋ ኩነ እገዳ ቅጠባውን ንግዳውን ንጥፈታት፤ ንህዝብና ኣብ ሓደጋ ጥሜት ኣውዲቐሉ ዘሎ እዋን፤ ምስቲ ሓቀኛ ተዛማዲ ክብሪ ናቕፋ ዘይመጣጠን ሓረግዊ መጠነ-ሸርፊ ብምስግዳድ፡ ብድርብ ዓመጽ ናይቲ ጨቕቕ እናበለ ካብ ወጻኢ ሓገዝ ዚሰድድን ኣብ ውሽጢ ሃንቀው እናበለ ሓገዝ ዚጽበን ህዝቢና፡ ውልቃዊ ሃብቲ ኣብ ምኽዕባት ይርከብ። ነዛ ሕማቕ እዋን ብህይወት ንምስጋር፡ ህዝብና ምትሕልላዩን ምትሕግጋዙን ብዝያዳ ከዐዘዘ፤ ኣህጉራዊ ኮም ድማ፡ ግቡእ ኣቓልቦ ሂቡ ህጹጽ ሓገዝ ከወፊ እጽውዕ።

ፍትሓዊ ሰላም፡ ርግኣትን ድሕነትን መሰረታዊ ኩነታት ንሰላኒ ልምዓት ኢዮም። ህዝቢ ኤርትራ፡ ምስ ኩሎም ጎረባብቱ ብጀጅግራፍ፡ ብታሪኽ፡ ብባህሊ፡ ብስትራተጅያዊ ረብሓ ብቐረባ ዚተኣሳስሪ ኢዩ። ሃገራዊ ልዑላውነቱን ግዝኣታዊ ምሉእነቱን ዓቂቡ ድማ፡ ምስ ኩሎም ጎረባብቱ ብሰላማዊ ሓባረ-ህላወ፡ ጽቡቕ ጉርብትናን ሓድሕዳዊ ምትሕግጋዝን ኪነብር ዚደሊ ህዝቢ ኢዩ።

ብጠንቂ ባዕዳዊ ግህስት መሰል ርእሱ-ውሳኔኡ፤ ህዝቢ ኤርትራ ንሓምሳ ካብዘን ዚሓለፉ ስላ ዓመታት ኣብ ርሱን ወይ ዝሓል ኩናት ኪጽመድ ተገዲዱ። ኣብ መንጎ ኤርትራን ኢትዮጵያን ሰረት ናይ ነባሪ

ሰላም ንምንጻፍ፣ ኢትዮጵያ፣ ልዑላውነትን ግዝኣታዊ ምሉእነትን ሃገረ ኤርትራ፣ ብቃልን ብግብርን፣ ከተኸብር ይግባእ። ከምኡ ምስ እትገብር፣ ኣብ ሓባራዊ ስትራቴጂያዊ ረብሓታት ዚምስረት ሓድሽ ዝምድና ናይ ሓድሕዳዊ ምትሕግጋዝ ምኽራብ ዚከኣል ይኸውን።

ርግጽ፣ እቲ ሓድሽ ክልተኣዊ ዝምድና፣ ኣብ ኤርትራ ቅዋማዊ ስርዓት ምትካል፣ ኣብ ኢትዮጵያ ቅዋማዊ ስርዓት ምርግጋእ ይጠልብ። ኣብ ኤርትራ ኩነ ኣብ ኢትዮጵያ ርጉእ ስግግር ብምርግጋጽ ደሞክራሲያዊ ስርዓት ምትካል ሓላፍነት ናይ ህዝቢ ኤርትራን ህዝቢ ኢትዮጵያን ኢዩ።

ኣብቲ ምእንቲ ደሞክራሲያዊ ስግግር እነካይዶ ቃልሲ፣ ሓድነት ወሳኒ ረጅሒ ናይ ዓወትና ኢዩ። ሎሚ፣ እቲ ኣብ መስርሕ ተቓውሞ ንሰንሰለታዊ ባዕዳዊ መግዛእቲ ዚማዕበለ፣ ኣብ እዋን ብረታዊ ቃልስን መኸተ ኣንጻር ባዕዳዊ ወራርን ከም እምነ-ዓረ ዚተረረ፣ ፍሉይ ኤርትራዊ ሃገራዊ መንነትና ኩነ ሃገራዊ ሓድነትና ከም ህዝቢ፣ ውዳብ መጥቃዕትታት ይውርወር ከም ዘሎ ብንቕሓት ከነስተብህል፣ ሓቢርና ብኣድማዕነት ክንምክት ይግባእ። መንእሰያትና ብፍላይ፣ ሎሚ፣ ከምቲ ኣብ እዋን ብረታዊ ቃልሲ፣ መተካእታ ዘይብሉ ንቑሕ ኣበርክቶ ኪትገብሩ ትጽውዑ ኣለኹም።

ነቲ ዓዋተን ብጽቱን ዘበገሱዎ፣ ኣሰሮም ስዲቦም ዓሰርታታት ኣሸሓት ሰማእታትና ህይወቶም ዚኸፈሉሉ ዕላማ ንምዕዋት ንቃለስ። ኣብ ኤርትራ ንኹሉ ዜጋ ማዕረ ናጽነት፣ ማዕረ መሰል፣ ማዕረ ዕድል ዘረጋግጽ ቅዋማዊ ስርዓት ንምትካል፣ ኩሉ ሃገራዊ ኤርትራዊ፣ ኣብ ውሽጢን ኣብ ወጻኢን፣ ጥርናፊኡ ከዕዝዝ፣ ንሓባራዊ ዕላማ ብሓባር ኪቃለስ፣ ህጹጽ ጠለብ ናይዚ እዋንና ኢዩ።

በዚ ዕዘዝ ኣጋጣሚ'ዚ፣ ነቲ ኣብ ልዕሊ ልዑላውነት ሃገርና ዘንጸላሉ ዘሎ ክድዓት ብምኹላፍ፣ ነቲ ጥልመት መበገሲ ዕላማታት ሰውራና ዘስዓቦ ጸልማት ዘመን ናይ ዓመጽ ናብ ሰናይ ዘመን ናይ ፍትሒ ዚቕይር፣ ናጽነትን መሰላትን ህዝቢ ዘኸብር፣ ባህርያውን ሰብኣውን ጸጋታትና ኣብ መዓላ ልምዓት ሃገርን ምምሕያሽ መነባብሮ ህዝቢን ዘውዕል፣ ኣብ ቅዋም ዚምስረት፣ ብናጻ ምርጫ ህዝቢ ዚቐውም፣ ንረብሓ ህዝብን ሃገርን ዘገልግል፣ ደሞክራሲያዊ ምሕደራ ዚተክል፣ ለውጥን ርጉእ ስግግርን ንምምጻእ ሓድነትና ከነደልድል፣ ጥርናፊና ከነዕዝዝ፣ ቃልስና ከነሓይል እላቦ።

ዕድመ ንናጻ ልዑላዊት ሃገረ ኤርትራ!  
ዘልኣለማዊ ሓበን ንጅጋኑ ሰማእታትና!  
ፈጣሪ ንኤርትራን ህዝባን ይባርኽ!